



## Il-Bibien tal-faċċata tal-Knisja Parrokkjali

**F**i żmien l-Għid ta' din is-sena tlesta x-xogħol ta' manutenzjoni u tisbiħ fuq it-tliet bibien il-kbar tal-faċċata ewlenija tal-knisja parrokkjali. Kif kien stqarr l-Arċipriet Dun Eric Overend fl-avviż li kien għamel fil-knisja dwar dan ix-xogħol, ma kienx ikun possibbli li dan isir kieku ma kienx għal benefattriċi li offriet li thallas għalih. Għalhekk irridu nagħtu l-hajr misthoqq lis-Sinjura li hallset għax-xogħlijiet kollha li saru. Il-bibien kollha kienu jinhtiegu manutenzjoni, b'mod partikolari l-bibien laterali li kellhom hsara kbira fl-injam, fiċ-ċappetti u fil-pernijiet li fuqhom jaħdmu l-istess bibien u li kienu strieħu u ċcaqilqu. It-tliet bibien tnezzgħu miż-żebgħa, saret il-manutenzjoni kollha meħtieġa fuq l-injam, iċ-ċappetti u l-firrolli, u reggħu nzebghu mill-ġdid biex issa għandna bibien li jixirqu lill-knisja maestuża li għandna fil-parroċċa taż-Żejtun.


Il-bibien laterali kien jehtigilhom attenzjoni partikolari, u filwaqt li nżammu fl-intier tagħhom u saritilhom il-manutenzjoni meħtieġa, ġew imsebbħa minn barra fuq disinn ta' Dun Ġino Gauci. Billi dawn il-bibien

huma antiki hafna, mijiet ta' snin, intalbu l-permessi mill-Awtoritajiet tal-Knisja Maltija kif ukoll mill-MEPA. Wara li dawn il-permessi ngħataw it-tnejn, sar ix-xogħol minn *Queen's Furniture Ltd.*, taħt is-supervizjoni ta' Dun Ġino Gauci u tal-Perit Joe Magro li kkoordinu x-xogħlijiet.

Il-bibien laterali nqalgħu minn posthom biex setgħet issir il-manutenzjoni fuqhom, b'rispett shiħ lejn l-istruttura u l-manifattura originali tagħhom. Il-faċċata ta' dawn il-bibien giet imsebbħa bi gwarniċi u panewijiet tal-injam, biex issa jakkumpanjaw kif jixraq lill-bieb ewlieni u eleganti tal-knisja parrokkjali. Ġew mibdula l-pernijiet li fuqhom jaħdmu l-bibien filwaqt li nżammu iċ-ċappetti u l-firrolli originali li ġew rinnovati. Sar ukoll xogħol ta' manutenzjoni u żebgħa fuq il-gwarniċi tal-ġebel ta' madwar il-bibien mis-Sur Carmelo Schiavone. Inbidel ukoll xi rham fl-art fuq ġewwa tal-bibien qrib il-pernijiet li huma allokati taħt il-livell tal-art. Ngħidu grazzi wkoll lil *S.Spagnol Construction Ltd.* li gratwitament taw is-servizz tagħhom għall-qluġh u t-tqegħid lura f'posthom tal-bibien laterali.



*Ir-ritratt juri d-dehra ġdida ta' wiehed mill-bibien laterali.*



Tal-Barrani Road,  
 Bir-id-Deheb, Zejtun ZTN05, Malta  
 Tel :+356 21690555 / 21661550 / 21673766  
 Fax :+356 21661697  
 Email: [info@montebellogroup.com](mailto:info@montebellogroup.com)

